

జల జలా జారెడి కాల వాహిని లోన

తెలియకే సాగెడి ధార యీ జీవితం.

||జల జలా||

1. గతమనే హిమ శైల గంగా ప్రవాహములా,

గతు లెన్నో మారుచు, గతి తోటి కదలుచూ,

మది స్మృతుల మలుపులతో ముందుకు ఉరుకుచూ

సతతము సాగెడి సరిత్తు యీ జీవితం.

||జల జలా||

2. కష్టముల కొండలపై కదమును త్రొక్కుచూ,

నష్టముల రాళ్ళను ఢీ కొని సాగుచూ,

ఇష్టమను పూవనుల ఇంపుగా మరలుచూ,

పుష్టిగా సాగెడి - ప్రవాహమే జీవితం.

||జల జలా||

3. సుఖ, దుఃఖ సంధ్యలలో సతతమూ సాగుచూ,

పగలు, రేయని లేక పయనము చేయుచూ,

శగలు, పొగలను దాటి శ్రమలను ఓర్చుకొని,

ఆగక సాగెడి అలుగు యీ జీవితం.

||జల జలా||

4. మత్తు గొలిపెడి మధుర మమతలను అలలతో

ఎత్తుగా ఎగురుచు చిత్తుగా ఓడుచూ,

ఎత్తులో ఉన్న ఆ ఏడుకొండల వాని

హత్తుకొని పదములపై ఆగు నీ జీవితం.

||జల జలా||

చాకలకొండ రమాకాంతరావు

June 1, 2007 Cincinnati OH USA

వేడగ వరముల నందించు వాడు,
వడ్డికాసుల వాడు, వర వేంకటేశుడు. ||వేడగ||

1. చేడియ చెక్కిలి చిలిపిగ మీటి,
వేడి వలపులు, వన్నెలు దోచి,
పాడిగ యిరువురు భార్యలతోటి
ఆడి, పాడెడి అందాల దేముడు. ||వేడగ||

2. కూడి నాంచారితో కులుకులు జూపి,
ఆడి ఆండాలుతో అలరులు దోచి,
జోడుగ పద్మతో చేలము బట్టి,
వేడుక జేసెడి వేంకటనాథుడు. ||వేడగ||

3. అడరి మంగకు అలకలు తీర్చి, పూ
బోడి పద్మతో పంతము లాడి,
ఏడు కొండల ఎత్తున వెలిగే
వాడి వలపుల వేంకట రమణుడు. ||వేడగ||

రమాకాంతరావు చాకలకొండ

Saturday, June 02, 2007 Cincinnati OH USA

పల్లవి. కాసు కాసు కూడి కానేరదా నిధి,
ఆశయ సిద్ధికి అదిగాదే పద్ధతి. ||కాసు కాసు||

అనుపల్లవి. అభ్యాసము చేయ అన్ని యగు సాధ్యము
ఆత్మ విశ్వాసమే అందుకు ముఖ్యము. ||కాసు కాసు||

1. పలుకగ పలుకగ పలుకే పాటగ మారు
కులుకగ కులుకగ కులుకే నాట్యము యగు,
తల్చగ తల్చగ తలపే తియ్యగ మారు
అల్పమే అధికమై అతిశయము నొందు.||కాసు కాసు||

2. దాసుడిగ భువిలోన జన్మ నొందిన గాని,
ఆశయము సాధించ అవకాశము రాదు,
పాశముల తృంచుకొని పరమాత్మ సన్నిధిలో
దాశ్యము చేయక దివ్యత్వము రాదు. ||కాసు కాసు||

3. మనసు మాధవుని పై నిలిపిన గాని
కనగ కైవల్యము కైవశము గాదు,
ఎనలేని కృపలున్న వేంకని తల్చక,
జన్మ యీ జగమున సఫలము గాదు. ||కాసు కాసు||

చాకలకొండ రమాకాంతరావు

June 3, 2007 Cincinnati OH USA

కోరి నీ పదములు కొల్వగ వచ్చితి

కోర్కెలు తీరగ కొలువులు చేసితి. ||కోరి నీపదములు||

1. మది కమలము నీకు అర్పణ చేసితి,

ఎద కోవెలందు నీ రూపము నుంచితి,

పద్ధతిగ నిత్యము ప్రార్థనలు చేసితి,

సాధన చేయుటలో శ్రద్ధను జూపితి. ||కోరి నీపదములు||

2. నాద యుతముగ నీ - నుతులను చేసితి,

వేద మంత్రములతో వినతులు చేసితి,

మోదముగ ఎన్నెన్నో మ్రొక్కులు మ్రొక్కితి,

వేదనలు విడచి నీ వద్ద నే చేరితి. ||కోరి నీపదములు||

3. రాధా ప్రియ! నిన్ను రమ్మని పిలచితి, ఆ

రాధన చేసి అర్చనలు సలిపితి,

వేద నుత శ్రీకర శ్రీ వేంకటేశ్వర, భవ

బాధ హర! నీదు దాస్యము చేసితి. ||కోరి నీపదములు||

రమాకాంతరావు చాకలకొండ

June 4, 2007 Cincinnati OH USA

సుందరుడు శ్రీకరుడు శ్రీపతే రక్ష

అందాల రాముడు అనిశము రక్ష. ||సుందరుడు||

1. నీల ఘన శ్యాముడు నింగిన మారక్ష,

జలములోన గంగ - జనకుడే రక్ష,

నీశాపతే మాకు నేలపై సంరక్ష,

అలమేలు మంగపతి అంతట రక్ష. ||సుందరుడు||

2. అనిలములో అత్మకు అచ్యుతుడు రక్ష,

అనలములో అందించు అది దేవుడు రక్ష,

అన్నమయ్య ప్రియడు అన్నివేళల రక్ష, అ

వనిజ పతి మా అత్మ సంరక్ష. ||సుందరుడు||

3. జగదభి రాముడు జగమంత రక్ష

ఖగ వాహనుడు మాకు కల్గించు రక్ష,

నగ ధరుడు శ్రీహరి నిత్యము మారక్ష,

వగ జూపు వేంకడే వెనుబలము, రక్ష. ||సుందరుడు||

రమాకాంతరావు చాకలకొండ

June 5, 2007 Cincinnati OH USA

ఎంత చదువులు యున్న, వింతగా జగతిన

ఇంగిత జ్ఞానము, ఎందుకో కొదువ ?

|| ఎంత||

1. చిలకలా పలికెదరు శ్లోకములు, భాష్యములు

వల్లె వేసెదరెన్నో వేద మంత్రములు,

చల్లగ తెలిపెదరు చక్కగ గీతను,

తెల్ల గాదు ఎతో తామస భావములు.

|| ఎంత||

2. విష్ణు నామములను వల్లె వేసెదరు, మది లోన

తృష్ణకు మాటు వేయరు ఎతో ?

కృష్ణుని పదములు కడిగెదరు నిత్యము, ని

కృష్ణ మలినము కడుగరు ఎతో?

|| ఎంత||

3. పంతములకు పోయి పరులను దూసెదరు,

సొంతమగు దోషములు సరి చేసుకొనరు,

చెంత ఉన్న సప్త - చలపతిని మది తలచి,

సుంతమైన ఎదను సాధించలేరు ?

|| ఎంత||

చాకలకొండ రమాకాంతరావు

June 6, 2007 Cincinnati OH USA

సమతాభావమే సర్వ మంగళము,

సమవర్తనయే సర్వ సమ్మతము.

||సమతాభావమే||

1. జీవులు అందరూ - దేవుని రూపులే,

హావ, భావములు - అందరినొకటే,

రవ్వంత యిది పరిగ్రహించిన

దివ్య సూత్రమిది తీర్చును దుఃఖము.

||సమతాభావమే||

2. దేహ బాధలు, ఆకలి దప్పులు

మోహ, తాపములు ప్రాణుల కొకటే,

ఆహము వీడి యిది ఆలోచించిన,

సహన శీలతే శుభదాయకము.

||సమతాభావమే||

3. హరి రూపులే యీ దేహ ధారులు

శరీర బేధమే, సర్వము ఒకటే,

మర్మ మెరిగి మది నిమ్మళించిన,

తిరుమల తత్వమీ దివ్య యోగమే.

||సమతాభావమే||

రమాకాంతరావు చాకలకొండ

June 7, 2007 Cincinnati OH USA

నారాయణం భజే, నీరజ నాభం

నారద సన్నతం, నాదప్రియం.

॥ నారాయణం॥

1. దేవ దేవం భజే, ధారుణీ పోషకం

దేవేంద్ర వందితం, దివ్య స్వరూపం,

భవ పాప నాశకం, భక్త సంరక్షకం,

కువలయ నయనం, కరి రాజ వరదం. ॥ నారాయణం॥

2. దనుజాంతకం భజే, దశరథ రామం

జన్మ పాశ నాశం, జగ జీవ కందం,

జానకి వల్లభం, జ్ఞాని హృద్గమ్యం, పవ

మాన సుత నుతం, పరమపద వరదం. ॥ నారాయణం॥

3. వేంకటేశం భజే, విష్ణు స్వరూపం,

సంకట నాశకం, శబరి ప్రియం, భవ

పంక దూరం, పరమ దయాళం,

పంకజాక్షం, హరే! ప్రహ్లాద వరదం. ॥ నారాయణం॥

రమాకాంతరావు చాకలకొండ

June 8, 2007 Cincinnati OH USA

పల్లవి. బ్రహ్మాండంబులే బంతులు పెట్టెడి
బ్రహ్మ జనకుడే భుజంగ శయనుడు.

అనుపల్లవి. నిండు మనసుతో నుతులను చేసిన
అండగ నుండెడి అమృత హృదయుడు. || బ్రహ్మాండంబులే||

1. భారత దేశపు భాగ్య విధాత
సీరజ నాభుడు నిఖిలేశ్వరుడు
భూరి జగముల బ్రహ్మాండముతో
తిరుమల రాయుడే తత్వము, దేముడు. ||బ్రహ్మాండంబులే||

2. గిరిజ మాత కృపలను జూపగ
సిరి జనని నా శరణము కాగ
శారద మాత చక్కగ తెల్పగ
ధరణిని యీతడే దేవ దేవుడు. || బ్రహ్మాండంబులే||

3. కరుణే వీనికి కంఠ మాలగ,
సరసత వీనికి సొంపగు కీర్తిగ
తిరుమలలో మన ఆంధ్రావనిలో
శరణము నీయగ విరసిన వాడు. || బ్రహ్మాండంబులే||

రమాకాంతరావు చాకలకొండ

June 9, 2007 Cincinnati OH USA

అలమేలు మంగమ్మ అగు పించవే!

కలతలు తొలగించి కడతేర్చవవే!

||అలమేలు||

1. కలువు రేకుల కనులు - కమ్మగ విప్పార

నలువ జనని నన్ను కరుణించవే,

చలువ కన్నులతోటి చక్కగ నను జూచి

అలమిన కష్టములు తొలగించవే!

||అలమేలు||

2. కను సన్నల హరిని కొంగున గట్టేసి,

జనులును కాపాడు జగదేక మాత,

అనువుగ నీ యండ అందగ మా యమ్మ,

చనువుగ పిల్చెదను చక్కని తల్లీ!

3. కోదండ రామునే కట్టేసు కొంటివి

పూదండగ హరి మెడను చేరితివి,

ఉద్దండుడు హరి అండదండగ నుండ

కైదండ నీయవే కమ్మని తల్లీ!

రమాకాంతరావు చాకలకొండ

June 10, 2007 Cincinnati OH USA

రామ రామా యనరే, కోదండ రామనరే,
రాముని సేవతో సంతృప్తి గనరే!

||రామ రామా||

1. తారక మంత్రముతో తీపిని కనరే, మన
సార హరి కీర్తి ముదముగ పల్కరే,
చరణ సేవతో యున్న సంతృప్తి గనరే,
కరుణాకరుని కొల్చి కమ్మగ మనరే!

||రామ రామా||

2. భవ బాధలు తొలుగ భక్తి చేకొనరే
శివ నామము పల్కి శ్రేయములు గొనరే,
నవ విధి సేవల నాణ్యత గనరే
దేవ దేవుని తల్చి దరిని దరి కనరే.

||రామ రామా||

3. రాముడే శ్యాముడు, గోపాల దేవుడు, తి
రుమల రాముడు తత్వము యితడే,
తామసము వైదొలగ తపములు చేయకే
నామ జపము చేసి నిర్ముక్తి గనరే.

||రామ రామా||

రమాకాంతరావు చాకలకొండ

June 11, 2007 Cincinnati OH USA

సకలము నీవైన శ్రీ వేంకటేశ్వర,
నీకటాక్షము జూపి కోర్కె సిద్ధించర. ||సకలము||

1. శ్రీరామ! నేవతో సఫలము చెందుటకు,
నరనేవతో జన్మ నాణ్యత నొందుటకు,
సిరి సంపదల నిచ్చి, శక్తి సమకూర్చర,
హరి! నీదు నేవకే అంకితము అగుదుర. ||సకలము||

2. మదిలోని ఆశలు మాలికలు యగుటకు,
ఎదలోన సంతృప్తి ఇంపుగ నిండుటకు,
శ్రేదేవి కృపనొసగి సాయము చేయర,
ఆది నారాయణ ఆశలను తీర్చర. ||సకలము||

3. కరుణాకర ఆశ - క్రియగ మారుటకు,
కార్య సాధన చేసి కన్ను మూయుటకు, కనక
వర్షము కురిపి కలిమిని గూర్చర,
తిరువేంకటారమణ తరుణము జూపర. ||సకలము||

రమాకాంతరావు చాకలకొండ

June 12, 2007 Cincinnati OH USA

శోధించిన - ఎంత సాధించిన,

ఏది యీ జగమున నీకు శాశ్వతము. || శోధించిన||

1. తామసము తెగ నరకి, శ్యామ సుందరు నెఱిగి,

కామ, క్రోధములనే కలుషములు తృంచి,

రామ పాద సేవారతుడైన జీవుని,

నామమే గాదా భువిన శాశ్వతము! || శోధించిన||

2. సోమరస దాసుడై, కామ పీడితుడై,

కామిని కృపలకై ప్రాకులాడెడి జన్మ,

ఏమని తెల్పెదను ఎన్ని సంపదలున్న,

భూమిన నామము మిగుల శాశ్వతము? || శోధించిన||

3. సొమ్ములు, డబ్బులు, సొగసైన మేడలు,

నెమ్మిగ మిశ్రులు, నెలత, బంధువులున్న,

వమ్ము గాదే జన్మ విష్ణుసేవలు లేక,

నమ్ముకొన్నవి వీడ ఏది శాశ్వతము? || శోధించిన||

రమాకాంతరావు చాకలకొండ

June 13, 2007 Cincinnati OH USA

ఎందరికో యీతడే యిల వేలుపు,
అందరికి ఆతడే ఆత్మ బంధువు. || ఎందరికో||

1. చెంది శ్రీ వేంకటాద్రి శిఖరాలలో వెలసి
పొందగు పైడి మందిర సుందరుడై తానిలచి
కందువైన కైవల్యము కనికరించి యిచ్చువాడు
ఇందిరా నాధుడితడే అందరికి దైవము. || ఎందరికో||

2. కంటికి వెలుగు తానై కనుచూపు లందించి,
ఇంటింటి యిల వేల్పుగ ఎల్లర బ్రోచే వాడు,
మింటి రంగు వాడు, మరువపు దండల వాడు
వింటిని, కంటిని వీడే విశ్వజన పోషకుడు. || ఎందరికో||

రమాకాంతరావు చాకలకొండ

June 14, 2007 Cincinnati, OH USA

అప్పుడు యిప్పుడు రామ దాసుడే, ఎప్పుడూ శ్రీహరి పాద దాసుడే
మెప్పు గొప్పలు ఒప్పుకోక, తబ్బిబ్బు గాని చరణ దాసుడే.

||అప్పుడు||

1. రెప్ప పాటులో ముగియు జీవితం, రొప్పు రావిడుల రోత జన్మము
నొప్పులు తిప్పలు నాన బాధల, నోగ్గి పోవు యీ నరక కూపము,
అప్పు ఆరడుల అలతల తోటి, అలసట నొందే అల్ప జన్మము,
నొప్పు శ్రీ పతి పాదములందే నన్ని మరచి యీ దాసుడు అల్పుడు.

||అప్పుడు||

2. చెప్పు చేతల కూలి జీవితం, చిత్త శుద్ధిని శాంతము విడచి,
తిప్పులు పడుచూ తల ఒంపులతో, తల ఒగ్గి కడు దాస్యము చేయుచు,
చెప్పరాని చెడు సాంగత్యములతో, చీకు చింతలు బాధలు పడచూ
ముప్పు తప్ప మాధవుని పదముల, ముదము నొందు హరి పాద భృత్యుడు.

||అప్పుడు||

రమాకాంతరావు చాకలకొండ

Friday, June 15, 2007 Cincinnati, OH USA

రాగం: కురంజి రాగం తాళం: ఆదితాళం

కలుషములు కరగించి కాపాడు మంత్రము

తలచిన చాలును తీరును తాపము. ||కలుషములు||

1. తొలుత బ్రహ్మలకు తత్వము బోధించి,
నలువ కర్తవ్యము నెరపిన మంత్రము,
వేల్పులచే ఒడ్డికగ ఉదధిని చిలికించి
ఫలముగ అమృతము పంచిన మంత్రము. ||కలుషములు||

2. బలిమి దానవులను బహురీతుల తునిమి,
కలవరము లేకుండ కాపాడు మంత్రము,
చెలిమిగ భక్తులకు చింతలను తీర్చిన
అలమేలు మంగపతి అమృత మంత్రము. ||కలుషములు||

3. పాల కడలి ప్రభలు పల్లవింపగ జేయు
కలిమిని సమకూర్చు కేశవ మంత్రము,
ఇలన వేంకటగిరిన వెల్లువగ ఉదయించి
చల్లగ ఎల్లరిని కాపాడు మంత్రము. ||కలుషములు||

చాకలకొండ రమాకాంతరావు

Saturday, June 16, 2007 Cincinnati OH USA

పల్లవి. దారిలో ధూళినై పదము తాకిన చాలు
గరికతో పూవునై చరణ మంటిన చాలు ||దారిలో||

అనుపల్లవి. హరి నీదు దరి చేర ఏ జన్మ ఎత్తిన
భార మెన్నడు గాదు, బ్రతుకగును మేలు. ||దారిలో||

1. ఉడత నీ నేవకు ఉత్సాహము చూప,
ఉడిగమును మెచ్చుకొని ఉద్ధరించగ లేద ?
పడతి సీతా మణికై ప్రాణ మొడ్డిన పక్షి,
ఘడియలో ఉత్తమ గతులు చెందగ లేద ? ||దారిలో||

2. వానరులు, వన చరులు, వేలకు వేలు, చే
సిన నేవలతో ధన్యమొందగ లేద ?
కానగ ఎందరో నీ పద దాస్యముతో
కానుకగ కైవల్య పురము చేరగ లేద ? ||దారిలో||

3. సర్పముగ పుట్టిన శేషువు నీ చెంత
దర్పముగ పాన్పుగ దివ్యతొందగలేద ?
సర్ప వైరి నీదు నేవతో శ్రమియించ
నేర్పుగ వాహనమై మాన్యతొందగ లేద ? ||దారిలో||

రమాకాంతరావు చాకలకొండ

June 17, 2007 Cincinnati OH USA

బంధములు - అనుబంధములు,
డెందమును హరి పదముకు గట్టిడి
సుందరమైన సూక్ష్మములు. ||బంధములు||

1. మందారముల మాలిక మాదిరి
అందములై, అమరత్వము తెలిపి,
ఇందిర నాథుని చెంతన చేర్చెడి,
కందువ కమ్మని కల్పనలు. ||బంధములు||

2. మదిలో తియ్యని మమతగ చేరి
ఎదలో చల్లని భావ కుసుమమై,
పదిలముగ హరి పదమును చేర్చెడి
మాధవ శ్యాముని మంత్రములు. ||బంధములు||

3. భవ బంధముల బాధలు తీర్చి
శివ మంత్రములై సూక్ష్మము తెల్పి
నవ విధి భక్తుల నాణ్యత నేర్పెడి
కువలజ నాథుని కీర్తనలు. ||బంధములు||

4. నరులకు సులువుగ దగ్గర చేరి
తిరు మంత్రములై త్రోవను జూపి
శరణము నిచ్చి శుభములు గూర్చె
తిరుమలవాసుని నామములు. ||బంధములు||

చాకలకొండ రమాకాంతరావు

June 18, 2007 Cincinnati OH USA

వేంకటేశ వేడెద , వద్ద నాకు చేరర

సంకట సముద్ర తార, శరణు నాకు నీయర.

॥ వేంకటేశ॥

1. కరుణే నీదు కంకణంబు, కమల నయన బ్రోవర,

శరణు గోరు వార మయ్య, సుజన వరద ఏలర.

॥ వేంకటేశ॥

2. ఆదరణ ఆభరణా! అభయ మిచ్చి కావర,

నీదరి మా శ్రమలు తీరు, నన్ను కావ కదలర.

॥ వేంకటేశ॥

3. వరద వేంకటాద్రి వాస, విశ్రాంతి నీయర

వరముగ నీ చరణమందు, విశ్రమింప జేయర.

॥ వేంకటేశ॥

4. శ్రీధర శ్రీ వేంకటేశ, శ్రీనివాస శ్రీకర, క్షీర

ఉధది శయన వేగ, కరుణ నాపై జూపర.

॥ వేంకటేశ॥

చాకలకొండ రమాకాంతరావు

June 19, 2007 Cincinnati OH USA

చేరెదను ఎన్నడో నీ కొండకు,

హరి నీదు శరణమున యీ జన్మకు. ||చేరెదను||

1. పాప పంకిలమందు పడి, లేచి, ముణుగుచు,

తాపములు, కోపముల తామసముతో చిక్కి,

రాపిడుల రగడలో రగులు కొని వేసారు,

శాపగ్రస్తుడ నేను శేషాద్రి వాసా! ||చేరెదను||

2. జపతపంబులు యేవి చేయని వాడను

ఒప్పుగా ఒకనాడూ పూజ చేయని వాడ,

గొప్ప గుడిలో నొప్పు గోవింద నాయకుడ

ఎప్పటికి నిను చేరి సేవింప గలనో. ||చేరెదను||

3. చపల చిత్తుడ నేను, స్థిరమంటూ ఎఱుగను,

నేర్పుగ ఒక విద్యా నేర్పని వాడను,

సర్ప తల్ప శాయి శ్రీ శ్రీనివాసుడా!

తప్పులన్నీ కాచి దయను జూపయ్యా! ||చేరెదను||

చాకలకొండ రమాకాంతరావు

June 20, 2007

Cincinnati, OH USA

తనువు ఉన్న వరకే తమకాలు, తాపాలు
తనువు వీడిన నాడే సమయు శోకాలు. ||తనువు||

1. వీడు మదిని కమ్ము వ్యామోహ భావాలు,
చేడు చేయు చపల కామ క్రోధాలు,
తోడు రావు వెంట తామస భావనలు,
నీడగ నీ కీర్తి ఘన కిరీటాలు. ||తనువు||

2. పాడిగ దరి చేరు పాప పుణ్యాలు,
కీడు చేసిన కర్మ ఘోర ఫలితాలు,
జోడుగ జత చేరు సంచిత కర్మలు,
నాడు చేసిన అన్ని మంచి కార్యాలు. ||తనువు||

3. ఆడు నాటకములో అందరము పావులే,
నడిపించు వాడు ఆ నళినాయతాక్షుడే, కా
పాడు అందరిని కూరిమిగ దరినున్న,
వేడు వేంకటపతి విమల చరణాలు. ||తనువు||

చాకలకొండ రమాకాంతరావు

Thursday, June 21, 2007 Cincinnati OH USA

పల్లవి. రామా నను బ్రోవర, దశరథ
రామా నను బ్రోవర. || రామా నను ||

అనుపల్లవి. నీల మేఘ శ్యామ నీవే
నాకు దిక్కు మొక్కుర! || రామా నను ||

1. అంతరంగ మందు నిన్నే,
ఎంతగానో స్థిరము జేసి,
చింతలన్ని జార విడచి,
సంతసాన స్మరణ చేతు. || రామా నను ||

2. శాంత చిత్త సుగుణ ధామ
ఎంత వాడ నయ్య స్వామి,
పంత మంత కొంత వీడి
చెంత చేర రావయ్య. || రామా నను ||

3. కరుణ సింధూ కృపను జూపి
చరణ కమల మందు నాకు
శరణు గొని చోటు యిచ్చి
మరణ చక్ర బాధ తీర్చు. || రామా నను ||

4. రామ! రామ! రమ్య నామ!
రమణి సీత హృదయ సోమ
కామితార్థ వరద! శ్యామ!
సుమనోహర శైల ధామ! || రామా నను ||

రమాకాంతరావు చాకలకొండ

Friday, June 22, 2007 Cincinnati OH USA

పూజింపరే హరిని పూజింపరే, తో

యజ నేత్రుని తిరుమల వాసుని.

॥ పూజింపరే॥

1. మనసు నిలకడ చేసి మాధవుని మ్రొక్కరే

జనన మరణ సుడుల చక్కగా తేలరే,

తనువు పై మమతలు తొలగించి చూడరే,

అనువగా దరినున్న అలమేలు పతిని.

॥ పూజింపరే॥

2. రామ రామ యనుచు రమ్యముగ పలుకరే,

కామ క్రోధములనే కలుషములు కడగరే,

తామసము తెగనరికి తత్వమును కొలవరే

శ్యామల సుందరుని, సరసిజ పతిని.

॥ పూజింపరే॥

3. నాణ్యమైన బుద్ధి నేర్చుగా నేర్వరే, సు

గుణములు మదిలోన సొంపుగ మలుపరే,

ఫణి శయనుడు హరి ప్రహ్లాద వరదుని, శ

రణము చేగోని సుఖములు బడయరే.

॥ పూజింపరే॥

రమాకాంతరావు చాకలకొండ

June 23, 2007 Cincinnati OH USA

తనువులో తాపము తీర్చవే తెమ్మెర,

అణువణువు అర్పించి అంది నాకు చల్లగ.

॥ తనువులో॥

1. హృదయాన్ని పెనవేసి హత్తుకోవే మెల్లగ,

మదినంత పెనవేసి మమత జూపు మెల్లగ,

ఎదలోన కల్గించు వలపు బాధ వెచ్చగ,

ఆదరించి నా ప్రాణం అలరించవే వలపుగ. ॥తనువులో॥

2. అలల పైన కులకవే వయ్యారి చల్లగ,

చిలిపిగ చరియించు చేనుపైన వంపుగ, పూ

వులను ముద్దాడు ప్రేమగ మృదువుగ,

అల్ల నల్లన ఆడి అందవే నా ఊహగ.

॥తనువులో॥

3. కల్పనలో కవితగ కదలిరావే మెల్లగ,

అల్పము చేయు బాధ అమృత జల్లుగ,

కల్పతరువు వేంకటపతి కమ్మని తలపుగ

తెల్పవే తత్వము తామసము వీడగ.

॥తనువులో॥

రమాకాంతరావు చాకలకొండ

June 24, 2007 Cincinnati OH USA

పల్లవి. కొలనులో ఏమూలో కనులు తెరచిన కలువ
నలువ జనకుని పదము నందిన చాలు. ||కొలనులో||

అనుపల్లవి. విలువ లేని దాని అతి చిన్న బ్రతుకు,
తల్చ తిరుమల కొలువు దక్కిన చాలు. ||కొలనులో||

1. విరులతో దానికి వియ్యమే గాని,
సరి జోడు పోటీలు సుంతము లేవు,
సరస హృదయులు కోరు సొంపులు లేకున్న
హరి చరణమందది యోదిగిన చాలు. ||కొలనులో||

2. భువి మెచ్చు అందాలు బొత్తుగా లేకున్న,
లావణ్యము లేక, లోపాలు ఎన్నున్నా,
తావి , తీపి యందు తెలుపగా లేకున్న.
భువి నాథు పదముల సన్నిధి చాలు, ||కొలనులో||

3. మకరంద మాధురి మచ్చుకు లేకున్న,
ఆకళించ అది ఎవరికి కాకున్న,
అకళంకుడు హరి అచ్యుతుని సేవతో
సకలము అర్పించ, సంతృప్తి చాలు. ||కొలనులో||

రమాకాంతరావు చాకలకొండ

Monday, June 25, 2007 Cincinnati OH USA

తత్వము నీవే వేంకటేశ! నా జవ

సత్త్వము నీవే శ్రీనివాస!

॥తత్వము॥

1. మదిలోన మరులొలుకు మాధుర్యము నీవే,

సుధ లొలుకు భావనల సారము నీవే,

ఎద కోవెలందు కన ఏకోనలో నైన,

నాదైవమా! నన్ను ఏలేది నీవే!

॥తత్వము॥

2. కల్పనలో కవితలా కులికేది నీవే,

వలపుల తెమ్మెరై ఉరికేది నీవే,

తలపులో మెరుపులా, తన్మయత్వములోన,

పల్లవిగ, చరణముగ ప్రభవించువు నీవే!

॥తత్వము॥

3. కురిసేటి వానలో, మెరిసేటి మబ్బులో

పరుగెట్టు గాలిలో, పరవళ్ళ గంగలో

మరు మల్లె జల్లులో, మదిలోన కవితవై

తిరువేంకటాధీశ! తెమలెదవు నీవే!

॥తత్వము॥

చాకలకొండ రమాకాంతరావు

Tuesday, June 26, 2007 Cincinnati OH USA

పూజించు యీ పదమే పరమ పద దాయకము,
నిజమెరిగిన యిదే నిత్య వైభోగము.

॥పూజించు॥

1. తేజము తానైన – రవి శశికి ప్రభవొసగి,
బీజమై – బ్రహ్మకు సృజన శక్తిని యొసగి,
ద్విజులు, దేవతలచే – పూజ లందెడివాడు,
అజడే అంతర్యామి అలమేలు వల్లభుడు.

॥పూజించు॥

2. దివిన త్రైమూర్తులగ దేవతలు కొల్చిన,
భువిన బహురూపులతో భక్తులు కొలచిన,
భువన భాండములకు మూలము తానైన,
దివిజేంద్ర వంద్యుడు దేవ దేవుడు ఒకడే!

॥పూజించు॥

3. గ్రహములకు గురుడై గతులను చూపించి,
మోహ మాయలో ముంచి, మనుగడ కల్పించి,
నిర్వహించి జగము నేర్పుగా నడిపించు,
విహంగ వాహనుడు వేంకటేశుడు విభుడు.

॥పూజించు॥

చాకలకొండ రమాకాంతరావు

Wednesday, June 27, 2007 Cincinnati OH USA

తనువులు శాశ్వతమా! తమకములు శాశ్వతమా!

తాను, తన యను కొనే తపనలు శాశ్వతమా! ||తనువులు||

1. నశ్వరము యీ జగము, నశ్వరము దేహము

నశ్వరము నమ్మకొన్న యీ మోహ బంధము,

నశ్వరము మన శక్తి నిగ్గు ఐశ్వర్యము,

విశ్వమున యోచించ ఏది శాశ్వతమా! ||తనువులు||

2. పదవులు, బిరుదులు, పదిమందిలో కీర్తి,

ఎదిగిన అస్థులు, ఎన్నేన్నో సంపదలు,

ముదిరిన వయసులో మన్ను పాలేగాని

ఏది యోచించిన యిచట శాశ్వతము ? ||తనువులు||

3. వంచనలు, వేదనలు, వలపులు, విరహాలు, యో

చించ జగతిన ఏది శాశ్వతము,

ఎంచ తిరుమల పతి ఏడు కొండల స్వామి,

పంచన ఉన్నదే గాదే పటువుగ శాశ్వతము. ||తనువులు||

చాకలకొండ రమాకాంతరావు

Thursday, June 28, 2007 Cincinnati OH USA

స్వార్థము విడనాడర, సమరసము చూపర,
అర్థమే పరమార్థమన్న, వ్యర్థమౌను జన్మర. || స్వార్థము||

1. పదిమంది పొట్టగొట్టి, నిధినెంతో కూడ బెట్టి,
బీద బిక్క నోరు గొట్టి, బంధువులకు పంచిబెట్టి
వ్యాధులతో బాధలతో, వయసంతా వాడి పోవ
సాధించిన దేమిర, సమాధితో చోటుర ? || స్వార్థము||

2. నీతి విడచి, దారి తప్పి, న్యాయాన్ని మట్టు పెట్టి,
జాతి, మత బేధాలతో ద్వేషాలు రెచ్చగొట్టి,
పదవులను నిక్కు బెట్టి, పైసలను కొల్లగొట్టి,
విత్తమంత ఎవ్వరికో, వదలి వెళ్ళి పోదువుర. || స్వార్థము||

3. పరమార్థము విలువెఱిగి, పదిమందికి మేలుచేసి,
పరమపద పటములోన పై పైకి ఎక్కర,
హరి పదము చేబూని, హరి దాసుల సేవించి
నర జన్మము ధన్యతొంద, నియతిని సాధించర. || స్వార్థము||

రమాకాంతరావు చాకలకొండ

June 29, 2007 Cincinnati OH USA

నిక్కము జగము నాటక రంగమే,
అక్కర కొరకే అందరి వేషము. ||నిక్కము||

1. చిక్కగానే అవకాశము చేడెప్పై
అక్కట చేతురే అకృత్యములు,
ఎక్కడ కేగిన ఎందరి జూచిన,
చక్కటి పురుషులు చూడగ అరుదే! ||నిక్కము||

2. ఒక్కడు మిశ్రుడై వద్దన చేరి
పక్కన చల్లగ బల్లెము గుచ్చి
దక్కిన దానిని కొల్ల గొట్టును
ఎక్కడ న్యాయము యిలపై నేడు. ||నిక్కము||

3. తక్కెటలోన సరిగ జూచిన
ఎక్కడ మిశ్రులు, బంధు గణములు
మ్రొక్కిన చక్కగ పక్కన నిల్చెడి
ఒక్కడు వాడే వేంకట నాథుడు. ||నిక్కము||

రమాకాంతరావు చాకలకొండ

June 30, 2007 Cincinnati OH USA